
अध्याय-२० 
नियतिवाद बनाम नीतिवाद 


जीव कर्म करने में स्वतन्त्र है। अभी तक हमने देखा कि जीव को हर 
शुभाशुभ कर्म करने से पूर्व ही ईश्वर द्वारा संकेत मिल जाता है कि अमुक कर्म 
अच्छा है या बुरा है। उसके बाद भी जीव पर उस कर्म को करने या न करने का 
कोई दबाव नहीं है। जीव के कर्म उसके संस्कारों, तथा अर्जित ज्ञान से बहुधा 
प्रभावित होते हैं। दर्शनों में जीव के लिए एक आदर्श कर्म व्यवस्था बताई गई 
है, जिसका दिग्दर्शन हमनें दर्शनों में कर्ममीमांसा' के अध्याय में किया है। 
वेदादि शास्त्रों में भी जीव के लिए शुभ कर्मा को करने को प्रेरणा तथा अशुभ 
करमो को त्यागने का उपदेश दिया है। इन सभी का एक मात्र उद्देश्य है कि जीव 
अपने कर्मो को स्वतन्त्रता से करता हुआ जीवन में उन्नति करे। यदि जीव 
अपनी इच्छा से कर्म कर ही न सकता हो तो समस्त उपदेश व्यर्थ है। यह 
नीतिवाद का रास्ता है। 

दूसरी ओर आज के युग में जनसामान्य में नियतिवाद की धारण 
प्रचलित है। इस धारणा के अनुसार यह माना जाता है कि संसार में होने वाले 
सभी कार्य परमात्मा की इच्छा से ही होते हैं। उसकी इच्छा के विरुद्ध एक पत्ता 
भी नहीं हिल सकता | इस धारणा के अनुसार सभी मनुष्य परमात्मा की इच्छा से 
ही तथा परमात्मा के पूर्व निश्चित लेख के अनुसार ही कार्य कर रहें है तथा कोई 
भी जीव परमात्मा इच्छा से विरुद्ध कुछ कर ही नहीं सकता, अतः जो कुछ हो 
रहा है वह परमात्मा द्वारा पूर्व निश्चित किया गया है, मानव तो मात्र कठपुतली 
है | इस धारणा को भी प्रचलित करने वाला एक बहुत बड़ा तथाकथित विद्वत्वर्ग 
है | इस धारणा का आधार बहुधा वेदादि सत्यशास्त्रों से पृथक्‌ अन्य मनुष्यरचित 
ग्रन्थ हैं जो महाभारत काल के बहुत बाद में लिखे और प्रचारित किए गए । 
बहुत से विद्वान्‌ गीता और पुराणों के आधार पर इस मान्यता का प्रतिपादन 
करते हैं और जन सामान्य भी अपनी सुविधा हेतु इस धारणा को न केवल 
मानता है बल्कि अपने कर्तव्यों से छुट्टी भी पा लेता है इन विद्वानों का कहना है 
-- “परमात्मा को कर्त्ता समझो और सारे कर्म उसी के द्वारा ही पूर्व नियोजित 

हैं। संसार का वास्तविक कर्त्ता ईश्वर है। कर्म स्वतन्त्रता एक सम्भावना है। 
व्यक्ति दैवी शक्ति के अनुसार ही शुभाशुभ कर्म करता है।” 

यदि कर्मो को परमात्मा द्वारा निश्चित मान लिया जाये तो जीव की 
कर्म स्वतन्त्रता का सिद्धान्त व्यर्थ सिद्ध हो जाता है। जब मनुष्य दैवी प्रेरणा से 
कार्य करता है तब शुभ या अशुभ का विचार तथा किसी कर्म को करने या न 
करने का विचार व्यर्थ है ऐसे में तो मनुष्य को सभी कुछ वह करना पड़ेगा जो 
उसके लिए नियत है। रामचरितमानस के रचयिता तुलसीदास जी लिखते है 
“होई सोई जो राम रचि राखा, को कर तक बढ़ावे साखा ।” तथा “सकल पदार्थ 
हैं जग माहीं, बिन भाग्य नर पावत नाहीं ।” 

यह सिद्धान्त वेद, उपनिषद तथा दर्शन शास्त्रों से विपरीत है । भाग्यवाद 
या दैववाद या नियतिवाद का इनमें कोई स्थान नहीं है | वस्तुतः वेदादि सत्यग्रन्थ 
नीतिवाद के पोषक हैं। इन ग्रन्थों के अनुसार जीवात्मा कर्म करने में स्वतन्त्र है 
परन्तु उन कर्मों का फल भोगने में परमात्मा की व्यवस्था के आधीन है। इस 
तरह परमात्मा जीव के कर्मों का न तो कर्ता और न ही प्रेरक है, परन्तु उसके 
कर्मों का यथावत्‌ फल देने वाला न्यायाधीश है जो पूर्णतया निष्पक्ष है। कुछ 
लोग कहते हैं जब परमात्मा जीव का कल्याण चाहता है तो उसके कर्मों का 
प्रेरक क्यों न माना जाये। वस्तुतः परमात्मा ने जीवों के कल्याण के लिए ही 
सृष्टि की रचना की और सृष्टि के आदि में वेदों का ज्ञान दिया और हर कार्य के 
आरम्भ में ही हमारे हर कर्म के बारे में बता देता है कि अमुक कर्म अच्छा है या 
बुरा है, परन्तु यह संकेत भी किसी प्रकार का बन्धन नहीं है। 

परमात्मा, जीव को सुख दुःख जीव की कर्म स्वतन्त्रता के कारण ही 
देता है | यदि जीव को कर्म करने में स्वतन्त्र न माना जाये तो परमात्मा पक्षपाती 
तथा निर्दयी सिद्ध होगा क्योंकि वह कुछ को बिना कारण सुखी करता तथा 
अन्यों को दुःखी । अगर नियति वाद को ठीक माना जाये, और संसार को 
परमात्मा की लीला स्थली माना जाये तो परमात्मा में उपरोक्त दोनों दोष लग 
जायेंगे । वेदानुकूल मान्यताओं के अनुसार स्वामी दयानन्द कहते हैं कि परमात्मा 
राग-द्वेष से रहित होने से न किसी को क्षमा करता है और न किसी को कर्मों से 
अधिक दण्ड या सुख देता है। अगर दुराग्रही होकर यह फिर भी मान लिया 
जाये कि परमात्मा ही कर्मों का कर्त्ता है, तो स्वामी जी कहते हैं कि यह सिद्धान्त 

ठीक नहीं क्‍योंकि जो परमेश्वर ही कर्म करता तथा कराता है, तो कोई भी जीव 
पाप नहीं कर सकता क्योंकि परमात्मा पवित्र और धार्मिक होने से किसी जीव 
को पाप करने को प्रेरणा नहीं करता और न ही उससे पाप करवा सकता । 

नियतिवाद को मानने से मनुष्यों में पुरुषार्थ हीनता आती है। क्योंकि 
जो नियति में होगा वहीं होगा, जो कर्म होने हैं वे हो के रहेंगे आदि-आदि । 
नीतिवाद के अनुसार यह मनुष्यों के लिए सबसे बड़ा दुर्गुण है। नियतिवाद 
व्यक्ति को कमाँ से विमुख करता, बुरे कर्मों का दोष परमात्मा को देना सिखाता 
है । नीतिवाद के अनुसार बिना पुरुषार्थ मनुष्य कभी सुखी नहीं हो सकता, और 
वर्त्तमान में अगर सुखी है तो भी पुरुषार्थ हीनता के कारण अन्ततः दुःख को ही 
प्राप्त होगा । वेदादि सत्यशास्रों में पुरुषार्थ से ही धर्म-अर्थ-काम और मोक्ष को 
हस्तगत करने का उपदेश है | नियतिवाद से पुरुषार्थ की अवधारणा ही समाप्त 
होने से मनुष्य जाति में किसी प्रकार की उन्नति की सम्भावना नहीं रह सकती । 
अतः स्वामी दयानन्द जी सत्यार्थप्रकाश में वेद का निम्न आदेश लिखते हैं -- 
“मनुष्य सौ वर्ष पर्यन्त अर्थात्‌ जब तक जीवे तब तक कर्म करता हुआ जीने की 
इच्छा करे, आलसी कभी न हो।” (यजु० ४०.२) 

वेदादि सत्यशासत्रो में विभिन्न कर्मों को करने की विधि तथा अन्यों के 
निषेध का उपदेश नीतिवाद को पोषित करता है। यदि कर्म स्वतन्त्रता को न 
माना जाये तो “अमुक प्रकार से बुद्धि को शुद्ध करना चाहिए, अमुक कार्य 
करना चाहिए, अमुक नहीं करना चाहिए, अमुक धर्म है, अमुक अधर्म है इत्यादि 
विधि और निषेध आदि शास्त्र के सब झगड़े ही आप ही आप मिट जायेंगे ।” 

नीतिवादी जीव को कर्म करने में स्वतन्त्र तथा फल प्राप्ति में परतन्त्र 
मानते हैं परन्तु नियतिवाद में तो जीव के लिए न तो कर्म स्वतन्त्रता है और न 
ही उसके फल प्राप्ति में विरोध की सभी उस परमात्मा की कठपुतलियाँ है वह 
जैसे चाहे नचाये। इनके अनुसार भाग्य-दुर्भाग्य ईश्वर की इच्छा से है। दूसरी 
तरफ नीतिवाद में पुरुषार्थ से जीव मोक्ष प्राप्त कर सकता है। भाग्यवादी, 
नियतिवादी मुक्ति को भी ईश्वर को कृपा ही मानते हैं, वह चाहेगा तो देगा, नहीं 
तो नहीं, पुरुषार्थ = प्रयल की कोई आवश्यकता ही नहीं है। 

स्वामी दयानन्द नीतिवाद के पोषण में लिखते हैं :-- “ पुरुषार्थ प्रारब्ध 
से बड़ा इसीलिये है कि जिससे संचित प्रारब्ध बनते, जिसके सुधारने से सब 

सुधरते और जिसके बिगाड़ने से सब बिगड़ते हैं, इसी से प्रारब्ध की अपेक्षा 
पुरुषार्थ बड़ा है।” (स्वमन्तव्यामन्तव्यप्रकाश, २५) 

नियतिवाद से पृथक कुछ दैवकृपावादी मान्यताएँ हैं। इनके अनुसार 
दैव पर विश्वास मात्र से उसकी कृपा दृष्टि मिल जायेगी, फिर नीति की कोई 
आवश्यकता नहीं है। इनमें मुख्यता ईसाई, मुस्लिम सम्प्रदाय तथा हिन्दुत्व के 
कुछ सम्प्रदाय सम्मिलित हैं | ईसाई सम्प्रदाय के अनुसार ईसा मसीह पर ईमान से 
पाप क्षमा हो जाते हैं तथा मुस्लिम सम्प्रदाय के अनुसार मौहम्मद पैगम्बर पर 
ईमान रखने वाले को दोजख (नरक) की भयानक आग से बचा लिया जायेगा 
और अल्लाह उनके पापों को माफ कर देगा । इसके विपरीत वेद के अनुसार पाप 
क्षमा का प्रश्‍न ही नहीं उठता | महर्षि दयानन्द नीतिवाद के समर्थन में कहते हैं 
कि “जो परमात्मा क्षमा करे तो उसका न्याय नष्ट हो जाये और सब मनुष्य 
महापापी हो जायें। क्योंकि क्षमा की बात सुनकर ही उनको पाप करने में 
निर्भयता और उत्साह हो जाये ।” (सत्यार्थप्रकाश सप्तम समुल्लास)। मनुष्य की 
यही मानसिक दुर्बलता है कि वह अपनी उचित-अनुचित सभी इच्छाओं को, 
वासनाओं को पूरा करना चाहता है | और उसे यदि विश्वास हो जाये कि केवल 
ईमान लाने मात्र से परमात्मा पाप क्षमा कर देगा, तो नीति-नियम-विधान किस 
लिये और किसके लिये ? 

नियतिवाद में कर्म की स्वतन्त्रता न होने से मनुष्य के लिए कौन से कर्म 
और कैसे किये जाये इसका प्रश्‍न ही नहीं उठता। जो-जो जब-जब जैसे-जैसे 
होना है वह-वह तब-तब वैसे-वैसे ही हो कर रहेगा, तब बुद्धि, विधि-विधान 
की आवश्यकता ही नहीं है। क्या करें? और क्या न करें? इसके बारे में 
सोचने-समझने की आवश्यकता ही नहीं है। दूसरी ओर नीति शास्त्र में यह 
विवेचन किया जाता है कि कौन-कौन से कर्म तथा किस-किस प्रकार से करने 
चाहिए ? नीति शास्त्र ईश्वर, जीव और प्रकृति तीनों का तात्त्विक विवेचन कर 
सत्य को समझने का मार्ग प्रशस्त करता है। कर्म को समझने हेतु तीनों को 
समझना भी आवश्यक माना गया है। 


स्वामी दयानन्द नीतिशास्त्र का आधार इन पाँच सिद्धान्तों को बताते 


हुँ:— 
१, जीव कर्म करने में स्वतन्त्र तथा फल भोगने में परतन्त्र है। 

२. ईश्वर कर्मफल प्रदाता है। 
३. जीवात्मा अमर है तथा इच्छा, प्रयल और ज्ञान उसके 
स्वाभाविक गुण हैं। 
४, जीवात्मा स्वकमों से उन्नति व अवनति दोनों ही दिशा में चल 
सकता है। 
७. जीवात्मा का परम लक्ष्य मोक्ष की प्राप्ति है। 
नीतिशास्त्र के बिना इन पाँचों आधारों का समुचित ज्ञान सम्भव ही नहीं 
है। वेदादि सत्यशासत्र उपरोक्त पाँचों का न केवल समुचित समाधान प्रस्तुत करते 
बल्कि जीव के लिए विभिन्न कर्त्तव्य-विधि-विधानों का निर्देश भी करते हैं, 
जिसपर चलकर जीव अपने परम लक्ष्य मोक्ष को भी प्राप्त कर लेता है। 
इस प्रकार हम देखते हैं कि नीतिशास्त्र का आधार धर्म है। धर्म क्या 
है? और कैसा है ? इसकी व्याख्या इस ग्रन्थ में हम पहले ही कर आए हैं। 

